

# IL-FESTA TAL-MADONNA TAL-KARMNU: QDUMIJET U GHANIJET

*Mir-Rev. Valentin Borg Gusman, O.Carm.,  
S.Th.Lic., S.Th.D., Dip.Lat.*

Kull sena, fis-16 ta' Lulju, niċċelebraw b' solennità kbira l-FESTA TAL-MADONNA TAL-KARMNU. Ghalina l-Maltin u l-Ghawdxin hija festa għażiża hafna. Hekk hi wkoll għall-Ordni Karmelitan kollu u għal dawk kollha fejn dan l-Ordni xenxel gheruqu u warrad. Sahansitra din il-festa tiġi ċċelebrata f'bosta pajjiżi u parroċċi barra mill-Ordni Karmelitan. Għalhekk kien jixraq li l-Papa Pawlu VI jmur jiddikjara din il-Festa b'wahda Ekkleżjali.

Se nagħtu tagħrif dwar il-qdumijiet u l-ghanijiet tat-twaqqif ta' din il-festa u l-problemi marbutin magħhom, laktar jekk din il-festa kellhiex, fil-bidu tagħha, xi rabta mal-ghotja tal-Labtu tal-Karmnu.

## QDUMIJET IL-FESTA

1. L-eqdem tliet dokumenti li jittkellmu mill-festa tal-Madonna tal-Karmnu, huma:
  - (i) Kalendarju astronomiku (1386);
  - (ii) Brevjar-Messal (1375–1393);
  - (iii) Messal (1387–1393).

### a) IL-KALENDARJU ASTRONOMIKU

Dan il-Kalendarju jinsab f'kodiċi tal-British Museum (ms. Arundel 347). Jista' jkun li mhux eqdem mit-tieni dokument li semmejna, imma tinghata lilu l-ewwel preferenza minhabba fid-dettalji u ż-żmien mogħtija mill-istess awtur.<sup>(1)</sup>

L-awtur tal-Kalendarju huwa Nicholas ta' Lynn, Karmelitan, Lecturer fit-Teologija:

“Praesens Kalendarium ego frater Nicholas de Linea, ordinis beate Dei Genitricis Marie de Monte Carmeli, inter lectores sacre theologie minimus et indignus, composui”.<sup>(2)</sup>

Minn fonti oħra nafu li Lynn mhux kunjom l-awtur, imma isem il-belt li minnha kien ġej; qiegħda fir-regjun ta' Norfolk, Ingilterra. Nicholas haddan l-Ordni Karmelitan f'kunvent fis-subborg tal-belt ta' Norfolk. Bniedem ta' kultura kbira fix-xjenzi naturali, hu kien fi żmien kosmografu u astronomu magħruf. Kiteb bosta xoghlijiet astronomici, l-aqwa fosthom il-Kalendarju. Xi whud isemmuh b'tifhir għall-gherf tiegħu fil-matematika, oħrajn bhala teologu mill-aħjar.<sup>(3)</sup> Miet fi tmiem is-sena 1390 jew f'xi snin wara. Ma setax miet fis-sena 1370, kif iżommu xi whud, għaliex f'manuskrift tal-Bibljoteka Bodleana ta' l-Università ta' Oxford, l-awtur jittkellem mill-eklissi tax-xemx fl-emisferu tal-belt ta' Oxford mill-1376–1390.<sup>(4)</sup>

1. Cf. Augustinus M. Forcadell, O.Carm., *Commemoratio Solemnis Beatae Mariae Virginis de Monte Carmelo: Historia et Liturgia*, Romae, 1951, p. 64.
2. *Catalogue of manuscripts in the British Museum*, new series, v. 1, London, 1834.
3. Cf. Daniel a Virgine Maria, O.Carm., *Speculum carmelitanum*, Antverpiae, 1680, t. II, p. 1119; Cosmas de Villiers, O.Carm., *Bibliotheca Carmelitana*; ed. anast. addito supplemento (cura Gabrielis Wessels, Carmelita), Romae, 1927, pp. 501–502; Forcadell, *o.c.*, pp. 29–30.
4. *Tabula Eclipsium Solis contingentium in hemispherio nostro, ab anno Domini 1376. ad annum 1390. super meridiem civitatis Oxoniae*; Ms. Bibl. Bodl. cod. 1658, in mss. Kenelmi Digbaei, cod. 57, n. 11.

Id-data kategorika tal-kompożizzjoni tal-Kalendarju hi dik tal-1386:

“Praesens Kalendarium ... composui anno eiusdem Domini nostri Iesu Christi 1386”.<sup>(5)</sup>

Ghalhekk ma nistghux nifhmu kif ċerti storiċi jiktbu “circa” (Zimmerman), “circiter” (Forcadell), “prima” (Boaga) is-sena 1386. Min naha tiegħu Kallenberg jikteb: “probably in 1387”.<sup>(6)</sup>

Kien hemm żewġ motivi li wasslu lil Nicholas ta’ Lynn biex jikkomponi dak il-Kalendarju. L-ewwelnett, biex b’hekk jagħti għieh u glorja lil Ġesù Kristu u ’l Ommu l-Verġni Marija. It-tieni, biex jikkontenta l-Prinċep John, Duka ta’ Lancaster, għat-talba li kien għamillu:

“... (composui) ad eius (Christi) laudes et magnificentiam et Genitricis sue Marie intemerate Virginis, ordinis nostri Patrone specialis, necnon ad petitionem et complacentiam illustrissimi principis domini Iohannis, ducis Lancastrie”.<sup>(7)</sup>

Il-kalendarju tal-kodiċi tal-British Museum li semmejna (Arundel 347) fih 46 folja. Ta’ interess partikulari hija l-f. 18<sup>r</sup>, għax tagħti d-data tal-festa tal-Madonna tal-Karmnu u l-isem tagħha kif kienet magħrufa dak iż-żmien: “XVI Kal. Augusti: Commemoratio solemnns sancte Marie”, jiġifieri, 17 ta’ Lulju: Tifkira Solenni ta’ Santa Marija.<sup>(8)</sup>

#### b) IŻ-ŻEWĠ DOKUMENTI L-OHRA

It-tieni dokument huwa Brevjar-Messal tal-Biblijoteka Bodleana ta’ l-Università ta’ Oxford (ms. 9). Skond Zimmerman, hu tal-1399.<sup>(9)</sup> Saggi jidher li Forcadell huwa wkoll ta’ l-istess fehma,<sup>(10)</sup> imma dan mhux minnu. Forcadell inizzel biss dak li jgħid Zimmerman mingħajr ma jesprimi ruħu. Żgur li hu jgħid, li *forsi* dan id-dokument huwa eqdem mill-Kalendarju astronomiku, imma billi huwa nieqes minn ċerti hżuż paleografiċi li jistgħu jiddeterminaw iż-żmien eżatt tiegħu, ma nistghux nipprovaw li huwa anterjuri għall-iehor.<sup>(11)</sup> Min-naha tagħhom Saggi u Boaga jsegwu lil Kallenberg, li jagħti s-snin 1375–1393.<sup>(12)</sup>

Il-Festa li qegħdin nitkellmu minnha tinsab f’żewġ postijiet ta’ dan il-Brevjar-Messal, f’ f.199<sup>r</sup>: “XVI Kal. Augusti. Sollemnns memoria beate Marie Virginis”, u f’ f.344<sup>r</sup>: “In sollemnitate commemoracionis beate Marie”. Jiġifieri, fis-17 ta’ Lulju ssir it-Tifkira Solenni tal-Beata Verġni Marija.

It-tielet dokument hu Messal tal-British Museum ta’ Londra (ms. Addit. 29704–29705, 44892). Kienet Margaret Rickert, Professoressa ta’ l-Arti fl-Università ta’ Chicago li, bl-akbar sabar, għaqdet flimkien l-għadd kbir ta’ biċċiet ta’ dan il-Messal. Irnaxxielha tidentifikah. Kien jintuża mill-Karmelitani ta’ Londra. Għad-data ta’ l-origini tiegħu, hi qagħdet fuq dik mogħtija minn Zimmerman: 1376/1391,<sup>(13)</sup> imma studjużi ohra, bħal Kallenberg, jahsbu li huwa iżjed tardiv: 1387–1393.<sup>(14)</sup>

5. *Catalogue of manuscripts ...*, *ib.*
6. Benedictus Zimmerman, OCD, *Monumenta historica carmelitana*, v. 1, Lirinae, 1907, p. 353, n. 4; Forcadell, *o.c.*, p. 64; Emanuele Boaga, O.Carm., *La Signora del luogo*, roma, 2001, p. 145; Arie Kallenberg, *The feast of Our Lady of Mount Carmel in the liturgical tradition of the Order*, in *Carmelus*, Romae, 47 (2000) 13.
7. *Catalogue of manuscripts*, *ib.*
8. *Ib.*
9. Cf. *Il Carmelo*, Milano, 4 (1905) 204.
10. Ludovico Saggi, O.Carm., *Santi del Carmelo*, Roma, 1972, p. 118, n. 46: “Forcadell ..., rifacendosi a Zimmerman, lo aveva detto del 1399”.
11. Forcadell, p. 64: “Fortasse antierius est Missale Musaei Britannici, ms. Add. 29704–29705, sed signis paleographicis eiusmodi determinationes non adeo exacte produci valent”.
12. Cf. Saggi, *o.c.*, p. 118, n. 46; Boaga, *o.c.*, p. 145.
13. Cf. *The reconstruction of an English Carmelite Missal*, in *The Burlington magazine*, 67 (1935) 99–113; in *Speculum*, 16 (1941) 92–102.
14. Kallenberg, *a.c.*, p. 13; Saggi, p. 118, n. 46; Boaga, p. 145.

Dan id-dokument huwa ta' interess partikulari mhux biss ghax fih il-festa tat-Tifkira Solenni li kienu jiċċelebraw il-Karmelitani, imma wkoll għaliex huwa l-eqdem dokument li jagħtina hjiel tal-liturgija ta' nhar il-festa. L-Uffizzju divin u l-Quddiesa kienu jittiehdu minn dawk komuni tal-Madonna ta' nhar ta' Sibt. Kulma kien hemm proprju kienu "Oremus" fl-Uffizzju u fil-Quddiesa, kif ukoll il-FLOS CARMELI u t-talba (Secreta) li jgħid is-sacerdot wara l-Offertorju. Għalhekk, billi f'dan id-dokument tissemma l-FLOS CARMELI, forsi kien hemm xi rabta bejn il-festa tat-Tifkira Solenni u dik tal-Labtu tal-Karmnu.

**2.** Kulhadd jaqbel li, mill-eqdem tliet dokumenti li semmejna, jirriżulta li l-Karmelitani, fit-tieni taqsima tas-seklu XIV, kienu diġà jiċċelebraw il-festa tat-Tifkira Solenni ta' Santa Marija. L-istudjużi mbagħad huma lkoll fehma wahda li l-festa kellha bidu fl-Ingilterra,<sup>(15)</sup> għar-raġuni li l-ewwel kodicijiet, kemm ta' l-Uffizzju u kemm tal-Quddiesa, huma Ingliżi:

... "L'affermazione si basa sul fatto che i primi codici, sia dell'ufficio che della messa, sono inglesi".<sup>(16)</sup>

Imma, għal dak li hu bidu ta' din il-festa, le ma jaqblux bejniethom; min jgħid *qabel* u min jgħid *wara* l-1376. Ukoll jum il-festa huwa xi ffit problematiku.

#### a) BIDU TAL-FESTA

Ir-raġuni taż-żewġ fehmet differenti li semmejna hija msejsa fuq grajja. Fl-1376, il-Ġeneral ta' l-Ordni Karmelitan Bernard Oller ippresieda l-Kapitlu Provincjali tal-Provincja Karmelitana Ingliża. Sar f'Doncaster, nhar il-festa ta' l-Assunta.<sup>(17)</sup> Billi fl-Ordni ma kienx hemm konformità bejn il-Provincji u l-kunventi dwar il-festa patronali ta' l-Ordni Karmelitan – min kien għażel il-Lunzjata u min l-Assunta jew il-Kunċizzjoni – hu ried jgħbed habel wiehed, kulhadd jagħmel l-istess festa tal-Madonna. Hekk qatagħha u hekk ordna li jsir fl-Ordni kollu: "*per totum ordinem observari praecepit*".<sup>(18)</sup> Liema festa stabbilixxa?

Skond Zimmerman, il-festa ta' l-Assunta. Għalhekk jirraġuna hu, ladarba l-festa tat-Tifkira Solenni ta' Lulju nsibuha mnizzla għall-ewwel darba fil-Kalendarju Astronomiku ta' Nicholas ta' Lynn, ma setgħetx bdiet jekk mhux bejn 1376/1386. Ghalkemm Zimmerman ta' min jaqlagħlu l-kappell bhala storiku, imma f'din il-haġa mhu xejn konvincenti. Fejn sabha din, li l-Ġeneral stabbilixxa l-festa ta' l-Assunta? Ix-xhieda li jgħib hu, hi ta' Robert Ormeskirk, imnizzla f'manuskrift ta' John Bale.<sup>(19)</sup> U f'din ix-xhieda ma tissemma l-ebda festa, għajr li nhar l-Assunta tal-1376 kien sar dak il-Kapitlu.<sup>(20)</sup>

It-tieni fehma, iżjed loġika, hija mhaddna minn Elias Magennis u Augustin Forcadell, it-tnejn Karmelitani. Kemm-il wiehed u kemm l-iehor iżommu li l-festa kienet twaqqfet qabel l-1386, meta dehret fil-Kalendarju ta' Lynn. Min-naha tiegħu Magennis jidhirlu li kienet diġà teżisti qabel 1374/1387, filwaqt li Forcadell, mill-istharriġ li għamel, jasal għall-konkluzjoni li bdiet qabel l-1386, għalkemm żmien l-orijini tagħha mhux magħruf.<sup>(21)</sup>

15. Cf. l-awturi mnizzlin f'n. 14; V. Macca, O.C.D., *Carmelo*, in *Nuovo dizionario di Mariologia*, Cinisello Balsano (Milano), 1986, p. 313.

16. Saggi, *o.c.*, l.c.

17. Cf. Robert Ormeskirk, O.Carm., *De confirmatione ordinis secundum libros (pontifices) et iura*. Framment ta' dan il-ktieb kien ikkonservat minn John Bale. Qiegħed fil-Bibl. Bodl., ms. Bodl. 73, f. 138<sup>v</sup>.

18. Magennis, *The Scapular and some critics*, Rome, 1914, p. 235: "The General ... endeavoured to introduce conformity into the Order"; Archangelus a Regina Carmeli, O.C.D., *La Mariologie de Sainte Thérèse*, in *Etudes carmelitaines*: "Pourquoi cette fete? (l'Assomption) Comment ne choisit-il pas comme fete de l'Ordre l'Immaculee Conception ...? Ou la Maternite de la Vierge, l'Annonciation? ... le R.P. Olerius a voulu, dans sa visite canonique, unifier les tendances" (XIV, 1929/54).

19. Cf. Zimmerman, *Monumenta*, p. 354 fejn hemm imnizzel it-test ta' Ormeskirk.

20. *Ib.*

21. Magennis, l.c.: "We must of necessity, look for the institution of the feast at least before the years that elapsed between 1374 A.D. and 1387 A.D."; Forcadell, p. 67: "Haec igitur sit conclusio tenenda: Commemoratio Solemnis Sanctae Mariae in ordine celebrari incepit ante 1386 tempore nobis hucusque ignoto".

Magennis jirraguna li, jekk huwa minnu li l-General Nicholas Oller stabbilixxa l-Assunta b'festa patronali ta' l-Ordni kollu, u mbaghad ftit wara, minkejja l-qawwa tad-digriet Ġenerali, titwaqqaf festa ġdida tat-Tifkira Solenni tal-Madonna, tidher haġa barra minn lokha. Għalhekk huwa wisq iżjed probabbli, li l-festa kienet diġà teżisti, u sewwa sew din hija r-raġuni l-ghaliex id-digriet tal-General ma mnexxilux jeliminaha.<sup>(22)</sup>

Forcadell jagħmilha ċara li t-test ta' Ormeskirk, kif miġjub minn Bale, huwa oskur hafna. Hu jidhirli li Oller ma riedx jordna haġ'ohra, għajr li l-festi tal-Vergni Marija jiġu ċelebrati b'mod solenni, laktar dik ta' l-Assunta, fejn kien qiegħed jiġi ċelebrat il-Kapitlu, Doncaster. Għalhekk, jekk wiehed jifhem sewwa t-test ta' Ormeskirk, jasal biex jaqbel ma' l-argument ta' Magennis li d-digriet tal-General ma kienx effettiv, għaliex qabel kien hemm festa ohra (dik tat-Tifkira Solenni) b'għerq fil-fond sewwa.<sup>(23)</sup>

Ta' min isemmi l-kumment helu li jagħmel Magennis dwar il-festa li qegħdin nitkellmu minnha. Jgħid li mhux biss ġabitha żewġ u baqgħet il-festa annwali tal-Patrijiet Karmelitani fl-Ingilterra, imma kkonvertiet il-Provinċji kollha ta' l-Ordni Karmelitan matul iż-żminijiet.<sup>(24)</sup> Tabilhaqq bejn l-1400 u l-1540 insibu din il-festa f'bosta Brevjari u Messali ta' l-Ordni, u fl-ewwel 50 sena tas-seklu XV xterdet bil-mod il-mod fl-Ewropa. L-ewwel fil-Belġju, Bruge, imbagħad fil-Portugal, Lisbona, fl-Irlanda ...

#### b) JUM IL-FESTA

Jum il-Festa tal-Madonna tal-Karmnu għandu bżonn ukoll li jiġi ċċarat. Fit-tliet dokumenti li semmejna, kif ukoll fil-kotba kollha manuskritti: Brevjarji u Messali, il-festa tat-Tifkira Solenni li l-Karmelitani kienu jagħmlu f'Lulju kienet issir fis-17 ta' dak ix-xahar. L-ewwel darba li dehret id-data tas-16 ta' Lulju kien fi Brevjar ta' Venezja, 1481. U hekk baqa' jsir fil-kotba liturġiċi stampati tas-sekli XV u XVI, bħama hu l-Brevjar tal-1490 u 1495, u l-Messali tal-1500, 1504, 1509, kollha mitbugħin f'Venezja. L-eċċezzjoni waħdanija hija l-Brevjar ta' Brescia tal-1490, fejn jum il-Festa huwa mniżżel fis-17 ta' Lulju.<sup>(25)</sup>

Kittieba antiki wkoll jagħtu l-jum 17. Min-naħa tiegħu Baldwin Leers jikteb li l-Festa ssir nhar San Alessju, li tiġi fis-17 ta' Lulju.<sup>(26)</sup> U Bale inizzel: "*XVII die iulii Commemoratio...*"<sup>(27)</sup>

Għaliex il-Patrijiet Karmelitani Ingliżi kienu għażlu is-17 ta' Lulju għat-Tifkira Solenni ta' Santa Marija li maż-żmien bdiet tissejjah tal-Madonna tal-Karmnu? Forcadell jgħid, li "għal xi raġuni jew ohra li għadna ma nafux".<sup>(28)</sup> Ohrajn, bħal Boaga, huma tal-fehma li "il-Konċilju ta' Lyons II", skond l-Ingliżi, "kien sewwa sew fil-jum 17 ta' Lulju (1274) meta approva l-Ordni Karmelitan".<sup>(29)</sup> Insahhu din il-fehma b'dak li jikteb Bale, "it-Tifkira ssir fis-17 ta' Lulju minhabba fid-digriet tal-Konċilju ta' Lyons".<sup>(30)</sup>

22. Cf. *The Scapular*, p. 235.

23. *Commemoratio Solemnis*, p. 20: "Textus imperfecte exscripti sensus obscurus est", p. 73 "... valde obsurus ... Olerius nihil aliud praecepisse dicitur nisi ut festa beatæ Virginis Mariæ solemniter celebrarentur (specialiter, ut videtur, festum Assumptionis, in quo capitulum Doncastriæ habebatur)"; p. 63: "Ceterum si textus rite intellectus esset, prorsus valeret argumentatio Eliæ Magennis, qui antiquiorem originem inde inferebat, persuadens decretum prioris generalis ideo non invaluisse quia praeexistebat alterum festum, quod profundas radices iam immiserat".

24. *The Scapular*, p. 235: "... the English Province not only successfully kept its annual feast of the *confratres* but it also made converts, in due time, of all the other Provinces".

25. Cf. Boaga, p. 146; is-17 ta' Lulju hija wkoll id-data miżmuma fil-Ġermanja, fl-1495.

26. Cf. Daniel a V. Maria, *Speculum carmelitanum*, t. I, n. 1494.

27. Bibl. Bodl., ms. 73, f. 49<sup>r</sup>.

28. "Ob unam vel aliam rationem nobis adhuc ignotam, patres Angliæ 17 iulii pro die Commemoratioinis Marianæ in Carmelo elegerunt" (p. 68).

29. Cf., p. 146.

30. "XVII die iulii Comemoratio fit pro actis in concilio Lugdunensi" (ms. Bodl. 73, *ib.*).

Skond Saggi, saret ċerta konfużjoni fl-ghażla tas-17. Il-Patrijiet halltu l-approvazzjoni ta' l-Ordni u tar-Regola: l-ewwel approvazzjoni minn Onorju III (1226), id-digriet tal-Konċilju Ii ta' Lyons (1274), u dak tal-Papa Bonifaċju VIII (1298). F'dak ta' Lyons il-Karmelitani u l-Agostinjani thallew kif kienu, sakemm ma tohroġ xi ordni oħra: "*in suo statu manere concedimus, donec de ipsis aliter fuerit ordinatum*". Dan l-istat ta' incertezza dam ghal 24 sena, sewwa sew sal-5 ta' Mejju, meta l-Papa Bonifaċju VIII biddel il-kliem tal-Konċilju b'dan il-kliem: "*in solido statu volumus permanere*", jiġifieri jibqgħu għal kollox kif kienu qabel, u allura jkunu approvati definitivament bhad-Dumnikani u l-Frangiskani.<sup>(31)</sup> Għalhekk, billi l-Karmelitani ta' l-Ingilterra nterpretaw hażin id-digriet tal-Konċilju ta' Lyons, hasbu li kien hu li reġa' approva l-Ordni Karmelitan, b'sens ta' gratitudni għażlu s-17 ta' Lulju bhala d-data tal-festa tagħhom. Fil-fatt, f'dik id-data kien hareġ id-digriet u ntemm il-Konċilju.<sup>(32)</sup>

Tiġi allura wahidha l-mistoqsija, għaliex il-Provinċji ta' l-Ordni, meta haddnu t-Tifkira Solenni bhala l-festa Patronali ta' l-Ordni Karmelitan, bidlulha l-ġurnata tagħha: 16 flok 17 ta' Lulju? Bi żball ta' l-istampa fil-Brevjar ta' Venezja, tal-1481? Jekk hux iva ma nafux, imma l-istess jum baqa' jirrepeti ruhu fil-kotba liturġiċi mitbugħin fis-sekli XV u XVI.<sup>(33)</sup> Kien l-influss ta' dawn it-testi liturġiċi, stampati f'Venezja, li kkontribwew biex minn dak iż-żmien sal-ġurnata ta' illum jum il-festa tal-Karmnu hu s-16 ta' Lulju. F'dik l-epoka, fl-Ewropa, is-17 ta' Lulju kien iddedikat lil San Alessju. Forsi (Forcadell) jew mingħajr forsi (Boaga), kien għalhekk li l-Karmelitani ttrasferew il-festa tagħhom għall-jum ta' qabel, hieles kif kien miċ-ċelebrazzjoni ta' xi Qaddis.<sup>(34)</sup>

## GHANIJIET IL-FESTA

Matul iż-żminijiet inkiteb hafna fuq il-festa tal-Madonna tal-Karmnu, magħrufa ufficjalment fil-Liturġija bl-isem *It-Tifkira Solenni tal-Beata Vergni Marija tal-Għolja tal-Karmelu*. Spiss, laktar mill-1600, din il-festa kienet meqjusa bhala l-Festa tal-Labtu. Din il-karatteristika nsibuha fl-ewwel żminijiet tal-Festa? Il-biċċa l-kbira ta' l-istudjużi jghidu li le. Min-naha tiegħu Arie Kallenberg, madwar sena u nofs ilu, kiteb artiklu biex jipprova li din il-festa, fl-orġini tagħha, kellha karatteristika għal kollox differenti minn dik tal-Labtu: "*the origin of the feast had a totally different character*".<sup>(35)</sup> Mhux hekk kien jaħsibha Elias Magennis. Jidher ixaqleb miegħu Forcadell.<sup>(36)</sup> Għalhekk:

- a) Għal-liema ghanijiet twaqqfet il-festa tat-Tifkira Solenni?
- b) Hemm xi hjiel li twaqqfet ukoll minhabba fil-Labtu?

## a) GHANIJIET ĊERTI

L-ewwel tagħrif dwar l-iskop li għalih twaqqfet il-festa tat-Tifkira Solenni ta' Sata Marija jinsab f-'Oremus' u f'rakkont. L-Oremus huwa dak misjub fil-Brevjar ta' Oxford (1375–1393), fejn jingħad li Alla għoġbu jzejjien l-Ordni Karmelitan bit-titlu gloriuż ta' l-Imqaddsa Vergni Marija, Omm Ibnu, u li biex jiddefendih (lill-Ordni) wettaq ukoll mirakli. F'dan il-kliem mhux wiehed u nejn jaraw allużjoni trasparenti għall-kontroversja ta' Cambridge. Fl-1374, xi studenti ta' dik l-Università bdew ihaquha li mhux minnu li l-Ordni Karmelitan kien Ordni Marjan. Għalhekk il-'magister regens', John Hornby, kien kostrett jiddefendi l-qdumijiet marjani ta' l-Ordni quddiem il-Viċi Kanċellier, John Dunwich, u d-dutturi l-oħra prezenti ta' l-Università. L-avversarju tiegħu kien Dumnikan, John Stokes, li hemm suspett li kien hu li xewwex lill-istudenti. Is-sentenza nqatgħet favur il-Karmelitan. Stokes argumenta li mhux il-Vergni Marija kienet il-Patrona tal-Karmelitani, imma Santa Marija Egizijaka, li qabel ma kkonvertiet kienet mara tad-dnub.<sup>(37)</sup>

- 31. Cf. *Santa Maria del Monte Carmelo*, in *Santi del Carmelo*, pp. 119–120; V. Macca, *Carmelo*, in *Nuovo Dizionario di Mariologia*, p. 314.
- 32. Cf. Saggi, *ib.*; fin-nota 52 jżid: "Ph. Riboti, O.Carm., ... afferma che benchè colla clausola 'donec', quella del concilio II di Lione fu una approvazione".
- 33. Cf. Boaga, p. 146.
- 34. *ib.*: "L'imporsi del 16 luglio, al posto del 17, oltre all'influsso esercitato dalla diffusione dei testi liturgici suindicati e stampati in Venezia, contribuì pure il che il 17 luglio in quell'epoca era dedicato, in Europa, a S. Alessio e quindi per i Carmelitani era più conveniente trasferire la loro festa al giorno precedente, ancora libero da celebrazioni di santi"; Forcadell ma kienx daqshekk kategoriku. Jikteb: "Forsitan ob festum s. Alexii, quod die decima septima in Continenti Europaeo celebrabatur" (p. 68).
- 35. Cf. *a.c.*, in *Carmelus*, p. 6.
- 36. Cf. Magennis, *The Scapular*, p. 227; Forcadell, p. 73.
- 37. Cf. Richard Copey, O.Carm., *Establishment, Identity and Papal Approval: The Carmelite Order's creation of its legendary history*, in *Carmelus*, 47 (200) 51; kopja kontemporarja tas-sentenza tal-Viċi Kanċellier għadha teżisti fl-Arkivju ta' l-Università ta' Cambridge (Ms. 48).

Kemm u liema huma l-mirakli li ghamel Alla biex jiddefendi l-Ordni Karmelitan, insibuhom imniżżlin fir-rakkont, attribwit lil Nicholas Kenton, Provincjal tal-Karmelitani ta' l-Ingilterra mill-1444 (+1468). Billi huwa rakkont popolari antik u kien jinqara fil-lezzjonijiet ta' l-Uffizzju divin nhar il-festa tal-Madonna tal-Karmnu, ghalhekk hu maghruf bl-isem ta' "*Legenda Inviolabilis antiquitatis*".<sup>(38)</sup>

Il-kalendarju tal-Brevjar Karmelitan ta' Ferrara (1459–1478), jittellem minn miraklu wiehed: "*Commemoracio sollemnis beate Marie Virginis ob miraculum ab ipsa gestum*". Bil-maqlub, f' Brevjar Germaniż (1476) jissemma aktar minn miraklu wiehed: "*solempnis commemoracio miraculorum*". Jekk il-miraklu jew mirakli li se nsemmu humiex veri mirakli jew le, mhux ta' min ifittex l-irqaqat, ghaliex ghan-nies ta' dawk iż-żminijiet kienet haġa hafifa li jittkellmu minn mirakli li ma kienux hekk f'sens dejjaq.<sup>(39)</sup>

Minghajr dubju, f'dak ir-rakkont hemm referenza ċara għall-motiv tal-festa tat-Tifkira Solenni. L-iskop hu, biex nagħtu l-akbar ġieħ lil Avukata hekk kbira. It-titlu ta' Ahwa ta' l-Imqaddsa Marija tal-Karmnu, li bih ahna nisfejhu u li hu approvat mill-Knisja, huwa żgur l-akbar glorja tagħna:

"Praesentis itaque diei celebritas nos edoceat tam praecellentis Advocatae laudes ampliare devotas. Titulus certe felicitatis nos attollit, quo Fratres beatae Mariae de Carmelo sacra approbante Ecclesia vocitatur".<sup>(40)</sup>

Il-miraklu mbaġhad li jissemma f'dak ir-rakkont hu tad-dehra tal-Madonna lill-Papa Onorju III, biex twiddu halli ma jeqridx l-Ordni Karmelitan, kif kienu tawh il-parir tż-żewġ Kardinali li kien qabbad jistudjaw il-każ tal-Karmelitani vis-à-vis il-Koncilju tal-Laterna IV. Mhux talli ma jeqridhomx, imma talli kellu jikkonferma l-Ordni u r-Regola tagħhom. Żiedet tghidlu, li dawk iż-żewġ Kardinali dak il-lejl stess kellhom jisfaw mejta. Meta l-ghada ra li tassew sehħ dak li qaltu l-Madonna, qatagħha li japprova l-Ordni.<sup>(41)</sup>

Ghedna li, f' Brevjar Germaniż tal-1476, jissemma aktar minn miraklu wiehed. Fil-fatt, xi whud jagħtu wkoll il-miraklu ta' Chester, ghaliex jidhrilhom li hemm allużjoni għalih fil-kliem: "*pro defensione eiusdem miracula suscitasti*" (= biex tiddefendi lill-istess/[Ordni Karmelitan] wettaqt mirakli) ta' l-Oremus li semmejna. Wiehed minnhom hu Zimmerman: "*The allusion to the Chester miracle is obvious*".<sup>(42)</sup> Kallenberg mhuwiex daqshekk żgur. Juża l-kelmiet "*possible*", u "*could be*".<sup>(43)</sup> Bil-maqlub, Forcadell huwa għal kollox kuntrarju; ghaliex fehma bħal dik hija barranija għal kollox għat-tradizzjoni ta' l-Ordni u bla ebda fundament:

38. "Legenda" hawnhekk ma tfissirx legġenda=hrafa, imma lettura (Boaga), qari ta' ġrajjet famużi li jkunu fuq fomm kulhadd. Forcadell, *o.c.*, iġib it-test tal-legġenda "Inviolabilis antiquitatis", mehud mill-kodiċi, Addit. 12195 tal-British Museum, f'pp. 119–122.

39. Cf. Kallenberg, *a.c.*, p. 14. il-fehma tiegħu l-miraklu li jirreferi għalih il-Brevjar ta' Ferrara huwa ta' Chester, imma Chester qatt ma jissemma b'mod esplicitu fid-dokumenti liturġiċi ta' qabel l-1500.

40. *Lectio VII* (= is-seba' lezzjoni), in Forcadell, p. 122; cf. Saggi, pp. 120–121.

41. Skond il-Villiers, *Bibliotheca Carmelitana* (II, pp. 807, 829–831), kien thomas Bradley/Scrope l-ewwel wiehed li jirreferixxi l-miraklu li semmejna. Imma huwa John Bale li jiddeskrivi bir-reqqa dak li ġara f' *Anglorum Heliades*, c. 28; (Brit. Libr., Ms. Harley 3838, fol. 25r–v). Tajjeb ta' min jinnota li hemm min hu tal-fehma li l-Papa kien Onorju IV u mhux Onorju III, u li mhux it-tnejn kienu Kardinali imma wiehed biss: S. Bonaventura. L-iehor kien Dumnikan maghruf, S. Tumas. Saggi jikteb: "Si tratta forse di una reminiscenza della morte di due illustri personaggi, uno domenicano e l'altro francescano ...; S. Tommaso morto mentre era in viaggio per Lione, e S. Bonaventura, cardinale, morto il 15 luglio 1274, due giorni prima del celebre decreto. Quanto a S. Tommaso morto 'perchè andava a far sopprimere i Carmelitani', se ne parla in un compendio della Cronaca del Villani" (p. 121, no. 55). Minn Bale, imbaġhad, nafu kif mietu ż-żewġ Kardinali (?): "One ... in the toilet with his stomach ruptured and burst, and the other fallen from the top of a flight of stairs"; cf. Copey, *a.c.*, p. 49.

42. *Origin of the Scapular*, in *Il Carmelo*, 4 (1905) 214.

43. Cf. *a.c.*, p. 6.



“Nullatenus vero admittimus in verbis orationis ‘miracula suscitasti’ allusionem fieri ex proposito ad miraculum Cestriae. Haec assertio ab ordinis traditione omnino aliena est; recentius prolata est a B. Zimmerman, et quidem, ut nobis videtur, absque ullo fundamento”.<sup>(44)</sup>

John Bachontorpe, O.Carm., hu l-ewwel awtur Karmelitan li jikteb dwar dan il-miraklu ta’ Chester f’LAUS RELIGIONIS.<sup>(45)</sup> Jghid li fil-belt ta’ Chester, fl-Ingilterra, billi xi ghajjurin ghall-Karmelitani, ghax dawn kienu jippretendu li ghandhom jedd iżjed minn Ordnijiet Reliġjużi oħra li jissejhu servi ta’ Marija, l-abbati tal-monasteru ta’ S. Werburgh ta’ l-istess belt ta’ Chester, organizza purċissjoni kbira sa hdejn l-istatwa ta’ dik il-Qaddisa. Fil-monasteru, in-naħa tan-nonsinħar tal-kor, u sewwa sew f’ras il-qabar ta’ Godstald, l-eremita (li darba kien imperatur), kien hemm statwa ta’ l-Imqaddsa Vergni Marija, li permezz tagħha Alla wettaq bosta mirakli. Waqt il-purċissjoni, hekk kif il-Karmelitani qorbu lejn din l-istatwa, fejn kien hemm hdejha kotra ta’ nies, sellmulha. Il-Madonna qamet fuq riġlejha, ippuntat saba’ lejn il-Karmelitani u, b’lehen li seta’ jisimghu kulhadd, qalet: “Dawn huma huti, l-gheżieħ u l-magħżulin tiegħi”. Meta raw dan, dawk li kienu haduha kontra l-Karmelitani għamlu penitenza. Minn dak inħar ’il quddiem, huma bdew iżommu l-Ordni f’għieħ kbir.<sup>(46)</sup>



L-abbati ta’ dak il-monasteru kien Thomas de Birchills. Għalhekk il-miraklu ta’ Chester ma setax ġara, jekk mhux fis-snin 1291–1323, ghax kien f’dak il-perijodu li Thomas kien l-abbati tal-monasteru ta’ St. Werburgh, Chester.<sup>(47)</sup>

## b) GHAN INĊERT

Il-festa tat-Tifkira Solenni ta’ Santa Marija tas-16 ta’ Lulju maħ-żmien inbidlet f’dik tal-Labtu tal-Karmnu. Bdiet tingħata importaza kbira il-ġrajja tal-ghotja tal-Labtu lil San Xmun Stock mill-Vergni Marija. U mhux wieħed u tnejn bdew jaraw f’din il-festa għan jew skop iehor tat-twaqqif tagħha marbut mal-festa Inġliża tat-Tifkira Solenni. Fil-fatt Segerus Pauli, għalkemm ma jżommx l-ghotja tal-Labtu bħala l-għan ewlieni tal-festa, imma jidhirlu li bdiet issir b’aktar solennità minħabba fil-Labtu.<sup>(48)</sup> Ġwann ta’ S. Bernard, wara li jagħti l-motiv tat-twaqqif tal-festa, iżid li wkoll minħabba fil-privileġġ speċjali u singolari tal-Labtu.<sup>(49)</sup> Skond Daniel a Virgine Maria, il-festa twaqqfet b’tifkira tal-benefiċċji li l-Madonna tat lill-Ordni Karmelitan, speċjalment tal-Labtu Mqaddes.<sup>(50)</sup> Bħala l-aħħar eżempju nsemmu lil Giuseppe Fornari. L-istess bħal Daniel a Virgine Maria, jidhirlu li l-għan tat-twaqqif tal-festa huma l-“benefiċii e gratie singolari”. Għalhekk, b’sinjal ta’ gratitudni, radd il-hajr, u tifkira perpetwa li l-Karmelitani jagħmlu dik is-Solennità, fosthom ir-rigal qaddis tal-privileġġ li hu r-rahana ta’ l-imħabba materna tagħha, “*dico del Sacro Scapolare*”.<sup>(51)</sup>

44. O.c., p. 73.

45. Lib. III, c. 2, in Adrian Staring, O.Carm., *Medieval Carmelite Heritage*, Rome, 1989, pp. 241–242; Copsey, a.c., p. 49.

46. Cf. Copsey, a.c., p. 50.

47. *Ib.*

48. *Funiculus triplex viginti quatuor beneficiorum nodis contextus*, Coloniae, 1643, in *Scutum antiquitatis carmelitanae inexpugnabile* (a quodam Carmelita Discalcaeto), Vilnae, 1714, p. 287; *Speculum carmelitanum*, II, n. 1507: “... quod deinceps, post acceptum sacrum Scapolare privilegium, multo solemnissimum effectum est”.

49. *Jesus amabilis*, Straubingae, 1666, p. 341: “Commemoratio solemnissima ... celebratur solemnissime haec festivitas in memoriam liberalissimae ac potentissimae Virginis ob gratias huic suo ordini concessas, ac specialiter ob singularissimum privilegium s. Scapularis”.

50. *De s. Scapularis B.V.M. de Monte Carmeli origine, antiquitate et privilegii*, in *Speculum carmelitanum*, I, n. 2099: “... in memoriam beneficiorum, ordini carmelitano ab eadem Deipara praestitorum, ac speciatim istius eximii in traditione s. Scapularis, tamquam singularis privilegii eiusdem ordinis”.

51. *Anno memorabile de Carmelitani*, v. II, Milano, 1688, p. 40.

Imma l-maltemp kien għadu ġej. Beneditt Zimmerman, O.C.D., li għall-ewwel, fl-Uffizzju antik tat-Tifkira Solenni, kien ammetta li hemm mistura allużjonijiet għal-Labtu, wara sostna li m'hemm l-ebda hjiel tad-dehra li kellu S. Xmun Stock jew tal-Labtu. L-għan tal-festa “*nullatenus in gratitudinem collati Scapularis*”, kien għal kollox mhux b'sinjal ta' gratitudni minhabba fl-ghotja tal-Labtu.<sup>(52)</sup>

Elias Magennis, O.Carm., deherlu li t-teorija ta' Zimmerman kienet kuntrarja għal ċerti fatti u t-tradizzjoni. Għalhekk, għalkemm kellu stima kbira ta' Zimmerman, hu hass li għandu jikkonfutah. Fil-fehma tiegħu, “*it is not improbable that there is an indirect reference to the Scapular, in the second prayer*” (VI oratio).<sup>(53)</sup>

Kif jiġri dejjem f'xi kontroversja, issib xi whud li jzommu ma' naha u oħrajn li jzommu ma' oħra. Herbert Thurston, S.J., segwa lil Zimmerman b'għajnejh magħluqa.<sup>(54)</sup> Mhux biss dan il-Ġeżwita, imma wkoll xi awturi Karmelitani ta' zmienna. Saggi jikteb: “*non risulta in alcun modo lo Scapolare*”; Boaga jgħid, li t-Tifkira Solenni tal-Beata Vergni Marija tal-Karmnu “*non è legata dalle origini allo Scapolare e alla visione di S. Simone Stock*”; u Kallenberg (ex Karmelitan) ma jagħmlilhomx għajb. F'artiklu fuq il-festa li qegħdin nitkellmu minnha, jikteb hekk: “Spiss, imma laktar mill-1600, jintqal b'ċerta enfasi li l-festa tal-Madonna tal-Karmnu kienet prinċipalment festa tal-Labtu”. Jidhirlu li dan mhux minnu. Għalhekk, fuq dokumenti liturġiċi ta' qabel l-1550, ifittex li jipprova, “*that the origin of the feast had a totally different character*”.<sup>(55)</sup>

Oħrajn huma ta' fehma kuntrarja. George Holweck, mil-lezzjonijiet tat-tieni notturn tal-festa, iddeduċa li l-festa twaqqfet b'tifkira ta' dik id-dehra famuża, li fiha l-Imqaddsa Omm Alla, *fis-16 ta' Lulju 1251, tat l-“insignem Scapularis vestem S. Simoni Anglico”*. Min-naha tiegħu, il-Kardinal Isidor Gomà jtenni kelma b'kelma, bl-Ispanjol, dak li jgħid Holweck.<sup>(56)</sup>

Augustin Forcadell, O.Carm., huwa l-ewwel wiehed li għamel studju serju fuq l-istorja u l-liturġija tat-Tifkira Solenni tal-Madonna tal-Karmnu, u ppublikah fi ktieb. Mil-lettura ta' dan il-ktieb Kallenberg ha l-impressjoni li l-awtur ried jipprova, li din il-festa kienet u għada qabel xejn festa tal-Labtu, festa ta' dak il-Labtu li l-Madonna tat lil San Xmun Stock fis-16 ta' Lulju 1251.<sup>(57)</sup> Ha falza stikka? Żgur li Forcadell ikkonfuta b'suċċess u xejjen l-argumenti ta' Zimmerman, imma ma jidherx li wiehed jista' jasal għal impressjoni bħal dik.

Hu jgħid biss, li ma jiċhadx li l-awtur ta' l-Uffizzju l-antik tat-Tifkira Solenni ta' Santa Marija kellu f'moħħu l-Labtu, hsieb bħal dak huwa haġa naturali li jgħaddilu minn rasu, imma mhux leċitu li wiehed imur fil-bogħod aktar minn hekk, jiġifieri li jmur oltri din l-ipotesi jew suppożizzjoni.<sup>(58)</sup> Din l-interpretazzjoni hija marbuta mal-fehma tiegħu dwar l-oġġett tal-festa li qegħdin nitkellmu minnha. Skond Forcadell, l-oġġett kien dejjem il-Patronat tal-Vergni Marija. Il-Karmelitani waqqfu din il-festa b'tifkira tal-benefiċċji li hi tat lill-Ordni u l-mirakli li wettqet biex tiddefendih (azzjoni dixxendenti), u b'sinjal ta' radd il-hajr lil Marija ta' dak kollu li għamlet magħhom (azzjoni axxendenti). Wiehed minn dawn il-benefiċċji huwa l-ghotja tal-Labtu. Għalhekk ma setax jonqos li ma jgħaddilux minn moħħu l-Labtu lill-awtur ta' dak l-Uffizzju.<sup>(59)</sup>

52. Zimmerman, *Origin of the Scapular*; cf. vers. ital. in, *Il Carmelo*, 4 (1905) 214; *Monumenta historica*, p. 335.

53. *The Scapular and some critics*, Rome, 1914, p. 227.

54. Cf. *The Irish Ecclesiastical Record*, 16 (1904) 65s.

55. Saggi, *Santi del Carmelo*, p. 121; Boaga, *La Signora del Luogo*; Kallenberg, *a.c.*, p. 6.

56. Holweck, *Fasti Mariani*, Friburg, 1892, p. 144; Gomà, *Maria Santissima*, Barcelona, 1942, p. 72.

57. Cf. *a.c.*, p. 6.

58. *O.c.*, p. 73: “Reapse non negamus mentem auctoris antiqui Officii in sacrum Scapulare sponte convolare dum praelaudata verba scribebat, puto tamen quod ultra hanc suppositionem procedere non liceat”.

59. Cf. *a.c.*, pp. 70, 73.



## KUMENTI

Hija fehma komuni li l-festa tat-Tifkira Solenni tal-Vergni Marija li l-Karmelitani jicċelebraw f' Lulju, kellha bidu fl-Ingiltera. Mela hija żgur hażina l-fehma ta' dawk li, bhall-Karmelitani Pier Tommaso Saraceni, Daniel a Virgine Maria u Juan Sylveira, jidhrilhom li l-festa twaqqfet fl-1226, fi żmien il-Papa Onorju III, wara li huwa kkonferma l-Ordni u r-Regola Karmelitana. Ghaliex huwa storikament aċċertat li l-Karmelitani emigraw fl-Ingiltera fl-1242.<sup>(60)</sup>

Minn estrem ghal iehor. Skond Zimmerman, il-festa twaqqfet fis-snin 1376–1386, wara li l-Ġeneral ta' l-Ordni Karmelitan, fl-1376, ordna li l-festa ta' l-Assunta kellha tkun il-festa Patronali ta' l-Ordni kollu. Din it-teorija hija ftit u xejn probabbli, jekk mhux ukoll impossibbli. Ghax allura jiġi, li l-Provincja Ingliża qisha sfidat l-ordni tal-Ġeneral u dahhlet festa ġdida tal-Madonna b'Patruna taghha. Din il-festa hekk kibret li, fl-1386, insibuha diġà mniżżla f'kalendarju astronomiku. Mhux iżjed loġiku l-argument ta' Magennis li, id-digriet tal-Ġeneral ma kellux effett, ghalix diġà kienet teżisti l-festa annwali tat-Tifkira Solenni ta' Santa Marija u kienet diġà lehqet niżżlet gheruqha fil-fond?

Ghalkemm l-argument ta' Megennis jidher f'loku, imma ż-żmien li jaghti tat-twaqqif tal-festa ma tantx hu ta' min joqghod fuqu. Jghid, li l-festa bdiet qabel is-snin li ghaddeu bejn l-1374 u l-1387. Mela f'sentejn titwaqqaf festa u tnissel gheruqha fil-fond? Jekk stess kienet diġà ssir fl-1374, sentejn biss qabel id-digriet tal-Ġeneral, possibbli li l-mannara ta' dak id-digriet ma kellhiex sahha tqaçċatha minn gheruqha?

It-teorija ta' Saggi mhix konvinċenti. Jikteb li l-festa twieldet ghal habta ta' tmiem is-seklu XIV, wisq probabbli bhala konsegwenza tar-rebha tal-Karmelitani fl-Università ta' Cambridge. Din sehhet fl-1374. Mill-ewwel wara dik ir-rebha? Jekk iva, mela qabel id-digriet tal-Ġeneral; jekk le, mela wara. U dan il-wara jista' jkun ghal habta tal-1386 meta deher il-kalendarju ta' Lynn jew iżjed tard, ladarba, kif qal hu, ghal habta ta' tmiem is-seklu XIV. Iżid, li r-rebha ta' Cambridge kienet biss okkażjoni, u diffiċli li titwaqqaf festa proprju ghal dik ir-raġuni, imma mhux impossibbli ghal dawk iż-żminijiet. Ghalhekk il-motiv proprju tat-twaqqif tal-festa jidhirlu li hu l-approvazzjoni tas-Santa Sede ta' l-Ordni Karmelitan u r-Regola tiegħu.<sup>(61)</sup> Liema approvazzjoni, ta' Onorju III (1226), tal-Konċilju ta' Lyons (1274), skond xi whud,<sup>(61)</sup> jew ta' Bonifaċju VIII (1298)? Jekk stess din ta' l-ahhar, kif jidher li jżomm Saggi, bejnha u bejn ir-rebha ta' Cambridge kienu ghaddeu 76 sena. Possibbli l-Karmelitani Ingliżi baqghu jistennew tliet kwarti ta' seklu biex tiġihom l-okkażjoni biex idahhlu l-festa?

Sewwa jghidu li kappell ma jmejjilx lil iehor. Boaga ma riedx jikkomprometti ruhu, la ma' Zimmerman, la ma' Magennis u lanqas ma' Saggi. Jikteb li l-festa kienet diġà tiġi ċċelebrata fit-tieni hamsin sena tas-seklu XIV. Min-naha tiegħu, Kallenberg isegwi lil Saggi, li l-festa twaqqfet bhala konsegwenza tar-rebha ta' Cambridge, wara l-kontroversja dwar it-titlu Marjan ta' l-Ordni bejn Hornby O.Carm. u Stokes O.P. Ghalhekk l-istess kritika li saret lil Saggi tghodd ghalih ukoll.

L-ikbar diżappuntament [ghal dawk li huma interessati li jkun u jafu meta twaqqfet il-festa tal-Madonna tal-Karmnu] huwa l-konkluzjoni li wasal ghalha Forcadell. Wara l-istudju estensiv u intensiv tiegħu dwar l-istorja u l-liturgija ta' din il-festa. spiċċa biex qal li, it-Tifkira Solenni ta' Santa Marija bdiet tiġi ċċelebrata fl-Ordni Karmelitan qabel l-1386

60. Saraceni, *Menologium Carmelitarum*, ed. Bononiensis, 1627, p. 400: "Festum Commemorationis solemnus ... quo tempore coeptum, aperiendum. Originem duxisse firmiter sane creditur anno 1226 post miram regulae nostrae confirmationem per Honorum 3. Pontificem Maximum, habitam"; Daniel a Virgine Maria, skond Forcadell (*o.c.*, 52): "festum a tempore Honorii originem duxisse putat ... et iam erat ille sermo inviolabilis antiquitatis, videlicet verisimiliter a tempore praefati Honorii tertii, aut aliquando post"; Juan Sylveira, *Commentaria in Acta Apostolorum*, Lugduni, 1687, p. 480: "Etsi antiquitas a tempore Honorii celebrabatur, post verum acceptum sacrum Scapulare pro tam ingenti beneficio multo maiori applausu et pompa recolitur".

61. *O.c.*, p. 119: "Sarebbe stato difficile istituire una festa proprio per quel motivo (ma non impossibile, a quei tempi), comunque era una buona occasione. Come motivo fu scelto la approvazione data dalla S. Sede all'Ordine e alla sua regola".

ghaliex kulhadd jaqbel li l-bidu tal-festa kien qabel l-1386. Imma min joqrob lejn il-verità, dawk li jzommu l-1226, 1274, 1298, 1374, jew dawk li, bhal Zimmerman, l-1376/1386?


Fil-fehma taghna l-festa twaqqfet wara l-Koncilju ta' Lyons. Digà Bale jikteb, li t-Tifkira saret minhabba fl-atti tal-Koncilju ta' Lyons: "*Commemoratio fit pro actis in concilio Lugdunensi*". F'dak il-Koncilju l-Karmelitani skansaw is-soppressjoni b'xaghra. Thallew iva "*in solito statu*" fl-istat taghhom tas-soltu, imma "*donec*" sakemm jiġi deċiż mod iehor. U x'gara? Malajr l-apoloġisti Karmelitani ggranfaw mal-frazi "*in solito statu*" u, bona fede jew le, bdew jgħidu li l-Koncilju niżżel "*in solido statu*", jiġifieri fi stat żgur. Dehru hekk konvinċenti fi kliemhom li sa Papiet li ġew wara pperswadew ruhhom jużaw dik il-frazi,<sup>(62)</sup> fosthom Bonifaċju VIII li fil-5 ta' Mejju 1298 biddel il-kelma "*solito*" tal-Koncilju f'"*solido*". Sewwa sew f'din il-forma d-digriet tal-Koncilju għadda fid-*Decretali*. B'danakollu, hemm min iżomm li kien Onorju IV l-ewwel wiehed li uża dik il-forma. Fil-fatt, Tolomeo ta' Lucca, kontemporanju ta' Onorju IV, jikteb li kien dan il-Papa, li "*Ordinem Carmelitarum solidavit qui prius in concilio remanserat in suspensio*".<sup>(63)</sup>

Ghalkemm fl-Oremus ta' l-Uffizzju l-antik jinghad li l-Madonna wettqet mirakli biex tiddefendi l-Ordni, b'danakollu hemm min jahseb li l-miraklu kien wiehed, dak ta' Chester. Dan ta' Chester, kif digà ktibna aktar 'il fuq, ma setax sar qabel il-1291, imma lanqas wara l-1323, għax kien f'dan il-perjodu li Thomas Billirck, l-abbati tal-monasteru fejn sar il-miraklu, kien is-superjur ta' St. Werburgh, Chester. Mela, jekk il-festa tat-Tifkira Solenni saret minhabba f'dak li ġara fil-Koncilju ta' Lyons, naslu biex ngħidu li fl-ewwel 25 sena tas-seklu XIV il-festa kienet digà bdiet issir. Għalhekk id-digriet tal-General Bernard Oller ma rnexxilux jeqridha, għax kellha gheruqha ġludin u fil-fond.

Twaqqfet meta twaqqfet il-festa, ix-xahar li ntgħazel biex tiġi ċelebrata fih kull sena hu dak ta' Lulju, haġa aċċettata minn kulhadd. Il-jum le. L-Ingliżi kienu għażlu is-17 il-jum ta' dak ix-xahar. Għaliex? It-tweġiba ta' Forcadell li, għal xi raġuni jew ohra mhux magħrufa, ma tissodisfa lil hadd. Lanqas ma tippretendiha minn awtur li għamel studju hekk vast dwar l-istorja u l-liturġija ta' din il-festa. Izjed u izjed, meta huwa stess iġib ix-xhieda ta' Bale fejn hemm imniżżel ċar u tond il-motiv, jiġifieri li l-festa ssir f'dak il-jum minhabba fil-Koncilju ta' Lyons.

Saggi, segwit minn ohrajn, bhal Macca u Boaga, haddem mohhu u ta raġuni li tidher valida. Jgħid, li l-Ingliżi nterpretaw hażin id-digriet ta' Lyons. Hasbu li kien dak il-Koncilju li approva l-Ordni Karmelitan. Għalhekk dehrilhom li tkun haġa xierqa li jagħzlu s-17 ta' Lulju, id-data ta' dak id-digriet.

Meta l-festa tat-Tifkira Solenni harget mill-Ingilterra mbidlitilha d-data. Fl-1481 dehret għall-ewwel darba l-ġurnata tas-16 ta' Lulju, u baqghet dejjem hekk sa llum. Jinghataw tliet raġunijiet differenti ta' din il-bidla. Juan Bautista Lezana, O.Carm., kien tal-fehma li dan sar minhabba d-dehra tal-Madonna lil S. Xmun Stock meta tatu l-Labtu. Dak in-nhar kien is-16 ta' Lulju.<sup>(64)</sup> Ghalkemm hija teorija li tidher toqrob lejn is-sewwa, imma mhix hielsa minn ċertu xetticiżmu. Hija bbażata fuq test ta' Peter Swanynghon, O.Carm., miġjub minn Jean Cheron, O.Carm., li aktarx mhux awtentiku.



62. Cf. Saggi, p. 119, n. 49.

63. *Ib.*

64. Cf. *Maria Patrona*, in *Speculum carmelitanum*, I, nn. 1742, 1743.

Boaga jistaqsi, jekk id-data tas-16 dahlitx bi żball fil-Brevjar ta' Venezja tal-1481? Ma jaghti l-ebda twegiba. Jekk inhu hekk, huwa żball li baqa' jirrepeti ruhu fil-kotba liturġiċi mitbugħin fis-sekli XV u XVI, sa ma fl-ahhar sar id-data uffiċjali.

Forcadell hareġ b'teorija ipotetika li qabdet art. Tidher konvinċenti. Jgħid, li forsi minhabba fil-festa ta' San Alessju li, fl-Ewropa, kienet tiġi ċelebrata fis-17 ta' Lulju. Kien għalhekk konvenjenti għall-Karmelitani li jittrasferixxu l-festa tagħhom għal jum ta' qabel, 16, li kien għadu hieles miċ-ċelebrazzjoni ta' xi festa ta' Qaddis.

Nghaddu issa għal xi kummenti dwar l-oġġett tal-festa. X'kellhom f'moħħhom il-Karmelitani meta waqfqu l-festa tat-Tifkira Solenni tal-Madonna? It-twegiba trid tkun ibbażata mhux fuq x'jgħid dak jew l-iehor, imma fuq id-dokumenti li s'issa nafu bihom. U dawn id-dokumenti huma tnejn, Oremus ta' l-Uffizzju antik ta' dik il-festa u l-*“Legenda Inviolabilis iniquitatis”*.

Fl-Oremus għandna ċar u tond li, b'dik il-festa, il-Karmelitani riedu jagħtu għieh lil Marija minhabba fit-titlu marjan li bih Alla għoġbu jżejjen lill-Ordni magħżul tagħha u l-mirakli li wettaq biex jiddefendih. Mela l-motiv huwa doppju: it-titlu marjan u l-mirakli b'difiża ta' l-Ordni.

Li t-titlu marjan ta' l-Ordni kien missielet hafna fl-Università ta' Cambridge, fl-1374, hadd ma jista' jiċhad jew imieri. Imma minn hekk, jista' wiehed jasal għall-konklużjoni ta' Saggi, jiġifieri li huwa wisq probabbli li l-festa twaqqfet minhabba fir-rebħa miksuba mill-Karmelitani f'dik il-kustjoni? Le, għax madwar 50 sena qabel diġà f'Chester kien hemm min hadha kontra l-Karmelitani għall-istess raġuni. Hawnhekk il-Madonna kkonfermat b'miraklu, li bir-raġun il-Karmelitani jgħibu dak it-titlu, għaliex huma hutha, l-gheżiež u l-magħżulin tagħha. Min-naħa l-oħra, diġà f'ittra ta' Innoċenz IV, ta' Awissu-Settembru 1246, insibu t-titlu ta' *“Ahwa tal-Imqaddsa Vergni Marija tal-Gholja tal-Karmelu”*. Hija ittra sigrieta mibghuta lill-Isqof ta' Londra, fejn hu mitlub jgħin lill-Karmelitani. Kien Boaga li ppublika din l-ittra.<sup>(65)</sup> Haġa ta' l-iskantament! Wara 10 snin l-istess awtur johroġ bi stravaganza, li r-rebħa tal-Karmelitani f'Cambridge hija wahda miż-żewġ prodigji tal-Madonna favur il-Karmelitani.

Minbarra l-motiv, fl-Oremus jissemmew *“mirakli”* li saru b'difiża ta' l-Ordni, imma l-ebda miraklu mhu msemmi b'ismu. Hemm min jahseb li dawn il-mirakli huma tnejn, dawk imniżżlin fil-*“legenda inviolabilis iniquitatis”*. Hawnhekk jissemmew id-dehra tal-Madonna lil Onorju III (?) biex twiddbu halli ma jdumx ma johroġ id-digriet favur l-Ordni. Tagħtih ukoll x'jifhem, li ż-żewġ *“confratres”* (Kardinali ?), rivali tal-Karmelitani, b'kastig ta' Alla kienu se jisfaw mejta b'mewt differenti, imma fl-istess *“hora”* (?).

Xi whud jattribwixxu dik id-dehra mhux lil Onorju III, għaliex approva r-Regola, imma lil Onorju IV, għaliex ikkonferma l-Ordni. Dwar il-*“confratres”*, il-fehma ġenerali hi li kienu Kardinali,<sup>(66)</sup> imma mhux neċessarju li hu hekk, għax dik il-kelma fiha nnifisha tfisser *“shab”* jew *“soċji”* f'xi professjoni, eċċ. Il-kelma *“hora”* mbagħad jista' jkollha aktar minn tifsira wahda; siegħa, żmien, staġun. L-ismijiet ta' dawk li sfaw mejta, skond John Bale, wiehed biss kien Kardinal, San Bonaventura; l-iehor kien San Tumas. It-tnejn kellhom x'jaqsmu mal-Konċilju ta' Lyons u t-tnejn mietu fl-istess sena 1274, Bonaventura fil-15 ta' Lulju (jumejn qabel ma hareġ id-digriet ta' Lyons), u l-iehor fis-7 ta' Marzu (kważi fl-istess staġun li miet l-iehor, u t-tnejn mietu ddiżgrazzjati. S. Tumas, meta miet, kien fi triqtu lejn Lyons għal dak il-Konċilju. Jgħidu, li kien sejjer biex jeqred il-Karmelitani.<sup>(67)</sup>

65. Cf. *Analecta Ordinis Carmelitarum*, 41 (1990) 107–111; Copsey, *a.c.*, p. 43.

66. Cf. *‘confrère’*, in *Dizzjunarju Inġliż–Malti*, (Psaila–Diacono), v. 1, 1991, p. 454; *‘hora’*, in Collins, *Latin Gem Dictionary* (Latin–English: English–Latin), 1961, p. 153.

67. Cf. n. 41 ta' dan l-artiklu.

L-ahħar kument hu dwar il-mirkalu ta' Chester. Ghedna li fl-Oremus l-antik tal-festa tat-Tifkira Solenni, hemm imniżżel iktar minn miraklu wiehed, ghalkemm ma jissema l-ebda wiehed b'ismu. Xi whud, bhal Zimmerman, jaraw f'dak il-kliem allużjoni ċara għall-miraklu ta' Chester. Ohrajn, bhal Kallenberg, mhumiex daqshekk ċerti. Il-miraklu li jitkellem minnu l-Brevjar ta' Ferrara (1459–1478), huwa possibilment dak ta' Chester, filwaqt li ż-żewġ mirakli mnizzlin f'Brevjar Germaniż (1476), jista' jkun li wiehed minnhom hu ta' Chester. Bil-maqlub, hemm min jiċċhad għal kollox (Forcadell) li f'dak il-kliem ta' l-Oremus hemm "ex proposito" allużjoni għall-miraklu ta' Chester.

X'kellu f'mohħu l-awtur ta' dak l-Oremus hadd ma jaf. Għalhekk hadd ma jista' jasserixxi jew jinneġa li hemm allużjoni għall-miraklu ta' Chester f'dak il-kliem ta' l-Oremus. Min-naħa l-oħra wiehed jintebah malajr bl-iżball ta' Zimmerman, għax il-miraklu ta' Chester ma sehħx fl-1374, imma fis-snin 1291/1323. Izjed joqrob lejn is-sewwa Kallenberg, meta jiffissa tmiem is-seklu XIII għal dak il-miraklu.

Qabel ma nagħlqu, ma nistgħux inhallu barra l-kustjoni, jekk il-festa tat-Tifkira Solenni ta' Santa Marija mwaqqfa mill-Karmelitani ta' l-Ingilterra, kellhiex xi rabta mal-festa tal-Madonna tal-Labtu tal-Karmnu. Storiċi (Zimmerman, Saggi, Macca, Boaga) u studjużi oħra (Kallenberg, Copsey), jgħidu li le. Ohrajn ixaqilbu lejn tweġiba pożittiva. Post dawn ta' l-ahħar jissema Magennis. Fil-fehma tiegħu huwa probabbli li hemm riferenza indiretta f'żewġ talbiet. Xejn mhu konvinċenti.

L-aqwa argument huwa bbażat fuq il-Messal ta' Londra (1387–1393). Fih insibu mnizzla l-*Flos Carmeli*. Mhix shiħa, jidhru biss il-kelmiet: "... *endor celi virgo*", u "*set viri nesci* ...". Saggi huwa kuntrarju, għaliex din l-antifona mhix shiħa, u għalhekk ma nafux jekk hemmx referenza għal-Labtu. Il-"*Carmelitis da privilegia*", ghalkemm tinsab f'reċenzjonijiet tal-Katalgu tal-Qaddisin Karmelitani, imma fil-kodiċi *Staatliche Bibliothek* ta' Bamberg (misc. lit. 120) hemm il-frazi "*esto propitia*".<sup>(68)</sup>

Fuq din il-kustjoni jien diġà ktibt fit-tul.<sup>(69)</sup> Imma hawnhekk jinteressana nkunu nafu ta' min hi l-antifona. It-tweġiba hija wahda, ta' S. Xmun Stock, jew aħjar attribwita lilu. U S. Xmun Stock huwa dak li l-Madonna tatu l-Labtu. Mela, ladarba l-awtur tal-quddiesa l-antika tat-Tifkira Solenni ta' Santa Marija, niżżel fiha l-*Flos Carmeli* (shiħa jew le), ma nistgħux neskludu għal kollox ċerta rabta mal-festa tal-Madonna tal-Karmnu. Insahħu kliemna bil-fehma ta' bosta awturi Karmelitani li jinkludu l-Labtu fit-twaqqif tal-festa, bħalma huma Segerus Pauli, Ġwanni ta' S. Bernard, Daniel a Virgine Maria, Juan Sylveira, Giuseppe Fornari. Magħhom nistgħu nżidu 'l Augustin Forcadell, Jidhirlu li ma jistax jiċċhad li l-awtur ma ġiehx f'mohħu l-Labtu meta kiteb l-Oremus ta' l-Uffizzju antik tal-festa.<sup>(70)</sup> Kemm aktar, mela, kellu f'mohħu l-Labtu meta niżżel fil-quddiesa l-FLOS CARMELI!

68. Cf. *o.c.*, pp. 121–122.

69. Cf. V. Borg Gusman, O.Carm., *Flos Carmeli*, in *Programm tal-festa tal-Madonna tal-Karmnu*, Valletta, 1998, pp. 5–17.